

**REGIONAL NEWS UNIT
AKASHVANI, GUWAHATI
0000000000**

Date : 07-03-2026

Time : 1205 Hrs

Assamese Midday Bulletin

Headlines

- ১। কেন্দ্ৰীয় মন্ত্ৰী ৰাজীৱ ৰঞ্জন সিঙৰ আজি অসমত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কাৰ্যসূচীত অংশগ্ৰহণ।
- ২। আসন্ন বিধানসভা নিৰ্বাচনৰ পৰিপ্ৰেক্ষিতত ৰাজনৈতিক দলসমূহৰ নিৰ্বাচনী কুচকাৱাজ আৰম্ভ।
- ৩। দেশজুৰি কাৰ্যকৰী হোৱাকৈ আজিৰেপৰা ৰাজসাহায্যবিহীন ঘৰুৱা বন্ধন গেছ আৰু বাণিজ্যিক বন্ধন গেছৰ চিলিঙাৰৰ মূল্য বৃদ্ধি।

আৰু

- ৪। টি-২০ বিশ্বকাপ ক্ৰিকেট প্ৰতিযোগিতাৰ ফাইনেলত কাইলৈ ভাৰত নিউজিলেণ্ডৰ বিৰুদ্ধে অৱতীৰ্ণ।

0000000

কেন্দ্ৰীয় মীন, পশুপালন আৰু দুগ্ধ উৎপাদন দপ্তৰৰ মন্ত্ৰী ৰাজীৱ ৰঞ্জন সিঙে আজি অসমত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব। এই উপলক্ষে যোৰহাটৰ কলিয়াপানীত বিয়লি ৩ বজাত হ'বলগীয়া অনুষ্ঠানত অংশ লৈ কেন্দ্ৰীয় মন্ত্ৰীগৰাকীয়ে ৰাজ্যখনৰ বিভিন্ন জিলাত নিৰ্মাণ হ'বলগীয়া কেইবাটাও প্ৰকল্পৰ আধাৰশিলা স্থাপন কৰিব। ইয়াৰ ভিতৰত যোৰহাট আৰু ডিব্ৰুগড়ত দুটা দৈনিক একলাখ লিটাৰ ক্ষমতায়ুক্ত দুগ্ধ সংশোধন প্ৰকল্প, ধেমাজিৰ ৰঙাজানত দৈনিক ৫০ হাজাৰ লিটাৰ ক্ষমতায়ুক্ত দুগ্ধ সংশোধন প্ৰকল্প আৰু শিৱসাগৰ আৰু শ্ৰীভূমিত দুখন মাল্টিকেয়াৰ পশু চিকিৎসালয় প্ৰকল্প আছে। কেন্দ্ৰীয় মন্ত্ৰীগৰাকীয়ে এই অনুষ্ঠানৰ পৰাই ভাৰ্ছুৱেল ব্যৱস্থাবে গোলাঘাট, লখিমপুৰ, তিনিচুকীয়া আৰু কামৰূপ জিলাত নিৰ্মাণ কৰা চাৰিখন মাল্টিকেয়াৰ পশু চিকিৎসালয় উদ্বোধন কৰিব। অনুষ্ঠানত পশুপালন আৰু পশু চিকিৎসা বিভাগৰ মন্ত্ৰী কৃষ্ণেন্দু পাল, সমবায় আদি বিভাগৰ মন্ত্ৰী যোগেন মহন, শিক্ষামন্ত্ৰী ডাঃ ৰণোজ পেগু, শক্তি মন্ত্ৰী প্ৰশান্ত ফুকন আৰু মৰিয়নিৰ বিধায়ক ৰূপজ্যোতি কুৰ্মী উপস্থিত থাকিব।

0000000

আসন্ন বিধানসভা নিৰ্বাচনৰ পৰিপ্ৰেক্ষিতত ৰাজনৈতিক দলসমূহৰ নিৰ্বাচনী কুচকাৱাজ আৰম্ভ হৈছে। বিজেপিয়ে আজি সৰুপথাৰ, গোলাঘাট, খুমটাই আৰু দেৰগাঁৱত জন আশীৰ্বাদ যাত্ৰা উলিয়াইছে। মুখ্যমন্ত্ৰী ড°

হিমন্ত বিশ্ব শৰ্মাই কালি নাহৰকটীয়া আৰু খোৱাঙত জন আশীৰ্বাদ যাত্ৰাত অংশ লয়। এই যাত্ৰাত কেন্দ্ৰীয় মন্ত্ৰী সৰ্বানন্দ সোণোৱাল, মন্ত্ৰী বিমল বৰা, বিজেপিৰ ৰাজ্যিক সভাপতি দিলীপ শইকীয়াই মুখ্যমন্ত্ৰীক সংগ দিয়ে। শতাধিক লোকে এই আশীৰ্বাদ যাত্ৰাত অংশ লোৱাৰ লগতে গায়ন-বায়ন আৰু পুষ্পবৃষ্টিৰে মুখ্যমন্ত্ৰীগৰাকীক আদৰণি জনায়। ইফালে, কংগ্ৰেছ, অসম জাতীয় পৰিষদকে ধৰি বিৰোধীৰ মিত্ৰতা সন্দৰ্ভত অসম প্ৰদেশ কংগ্ৰেছ কমিটিৰ সভাপতি গৌৰৱ গগৈৰ উপস্থিতিত কালি গুৱাহাটীত বিৰোধী ঐক্যৰ মাজত আলোচনা অনুষ্ঠিত হয়। অৱশ্যে কালিও বিৰোধী মিত্ৰতা চূড়ান্ত নহ'ল। শাসনাধিষ্ঠিত বিজেপিৰ দৰে বিৰোধী পক্ষই শীঘ্ৰেই ঐক্যৰদ্বাৰে নিৰ্বাচনী প্ৰচাৰত নামিব বুলি শ্ৰীগগৈয়ে সাংবাদিকৰ আগত প্ৰকাশ কৰে।

বাক্সা জিলাৰ সদৰ মুছলপুৰত বি পি এফৰ দিছপুৰ চলো কাৰ্যসূচীত কালি বি টি চিৰ মুৰব্বী হাগ্ৰামা মহিলাৰীয়ে অংশগ্ৰহণ কৰে। শ্ৰীমহিলাৰীয়ে অহা ৯ মাৰ্চত বি পি এফ দলৰ প্ৰাৰ্থীৰ তালিকা প্ৰকাশ পাব বুলি জানিবলৈ দিয়ে। তেওঁ লগতে নিৰ্বাচনত ইউ পি পি এলৰ সৈতে বি পি এফৰ কোনো সম্পৰ্ক নাথাকে আৰু বৰ্তমানলৈ আসন ভাগ-বটোৱাৰাক লৈ বিজেপিৰ সৈতে চূড়ান্ত সিদ্ধান্ত হোৱা নাই বুলি প্ৰকাশ কৰে।

ইপিনে, ইউ পি পি এল দলে নিৰ্বাচনৰ পৰিপ্ৰেক্ষিতত বি টি চিৰ আৰম্ভ কৰা শান্তি মটৰ চাইকেল সমদল কালি ছিদলী-চিৰাং সমষ্টিত উলিওৱা হয়। দলৰ সভাপতি তথা বি টি চিৰ প্ৰাক্তন মুখ্য কাৰ্যবাহী সদস্য প্ৰমোদ বড়োৱে কাজলগাঁও শান্তি খেলপথাৰৰ পৰা এই সমদলৰ নেতৃত্ব দিয়ে। শ্ৰীবড়োৱে সাংবাদিকৰ সৈতে হোৱা কথা-বতৰাত সমাগত বিধানসভা নিৰ্বাচনত ইউ পি পি এল দলে বি টি চিৰ ১৫ খন আসনতে প্ৰতিদ্বন্দ্বিতা কৰাৰ কথা ঘোষণা কৰে।

০০০০০০

অসম বিধানসভাৰ সমাগত নিৰ্বাচনৰ পৰিপ্ৰেক্ষিতত কংগ্ৰেছৰ প্ৰাৰ্থী তালিকা চূড়ান্ত কৰাৰ বাবে আজি নতুন দিল্লীত কংগ্ৰেছ স্ক্ৰীণিং কমিটিৰ এখন বৈঠক অনুষ্ঠিত হ'ব। বৈঠকত কংগ্ৰেছ নেত্ৰী তথা স্ক্ৰীণিং কমিটিৰ অসমৰ অধ্যক্ষা প্ৰিয়ংকা গান্ধী উপস্থিত থকাৰ কথা। উল্লেখযোগ্য যোৱা ৩ মাৰ্চত কংগ্ৰেছে আসন অসম বিধানসভা নিৰ্বাচনৰ বাবে প্ৰথমখন প্ৰাৰ্থী তালিকা প্ৰকাশ কৰিছিল।

০০০০০০

তেল কোম্পানীসমূহে দেশজুৰি কাৰ্যকৰী হোৱাকৈ আজিৰেপৰা ৰাজসাহায্যবিহীন ঘৰুৱা বন্ধন গেছৰ চিলিঙাৰ মূল্য ৬০ টকাকৈ বৃদ্ধি কৰিছে। একেদৰে বন্ধন গেছৰ বাণিজ্যিক চিলিঙাৰ মূল্যও ১১৫ টকাকৈ বৃদ্ধি হৈছে। অসমতো আজিৰেপৰা এই নতুন নিৰিখ কাৰ্যকৰী হৈছে। মধ্যপ্ৰাচ্যৰ সংকটময় পৰিস্থিতিৰ পৰিপ্ৰেক্ষিতত চাহিদা অনুসৰি বন্ধন গেছৰ নাটনি হোৱাৰ সম্ভাৱনাই দেখা দিছিল। এই সম্ভাৱনাৰ পাছতে আজি তেল কোম্পানীসমূহে বন্ধন গেছৰ চিলিঙাৰ মূল্য বৃদ্ধি কৰাৰ সিদ্ধান্ত লয়।

০০০০০০

কেন্দ্ৰীয় লোকসেৱা আয়োগৰ ২০২৫ বৰ্ষৰ অসামৰিক সেৱাৰ পৰীক্ষাৰ চূড়ান্ত ফলাফল ঘোষণা কৰা হৈছে। এই পৰীক্ষাত ৩৫৯ গৰাকী পুৰুষ আৰু ২৯৯ গৰাকী মহিলা প্ৰাৰ্থীকে ধৰি মুঠ ৬৫৮ গৰাকী প্ৰাৰ্থী উত্তীৰ্ণ হৈছে। ২০২৫ বৰ্ষৰ অসামৰিক সেৱাৰ পৰীক্ষাত ৰাজস্থানৰ অনুজ অগ্নিহোত্ৰীয়ে প্ৰথম, ৰাজেশ্বৰী চুভেই দ্বিতীয় আৰু আকাশ ধুলে তৃতীয় স্থান লাভ কৰিছে। অসমৰো চাৰিগৰাকী প্ৰাৰ্থী এই পৰীক্ষাত উত্তীৰ্ণ হৈছে। ইয়াৰ ভিতৰত গুৱাহাটীৰ অভিজ্ঞান খাউণ্ডে ১৮৭ সংখ্যক স্থান আৰু লীজা গাৰ্গে ৩০৩ সংখ্যক স্থান লাভ কৰিছে। যোৰহাটৰ ড° অভিজ্ঞান জ্যোতি বৰাই ৫৭০ সংখ্যক স্থান লাভ কৰি জিলাখনলৈ গৌৰৱ কঢ়িয়াই আনিছে। নগাঁৱৰ ডিফলু নিবাসী ভাস্কত শইকীয়াই এইবাৰ ৭৭৭ সংখ্যক স্থানত উত্তীৰ্ণ হৈছে। ইয়াৰ পূৰ্বে ভাস্কত শইকীয়াই ২০২৪ বৰ্ষৰ কেন্দ্ৰীয় লোকসেৱা আয়োগৰ পৰীক্ষাত ৪৭৪ সংখ্যক স্থান লাভ কৰি আই পি এছ বিষয়া হিচাপে নিৰ্বাচিত হৈছিল।

বিগত বৰ্ষৰ ২৫ মে'ত অনুষ্ঠিত অসামৰিক সেৱাৰ প্ৰাৰম্ভিক পৰীক্ষাত ৯ লাখ ৩০ হাজাৰৰো অধিক প্ৰাৰ্থী অৱতীৰ্ণ হৈছিল বুলি কেন্দ্ৰীয় লোকসেৱা আয়োগে প্ৰকাশ কৰিছে।

০০০০০০

ইৰান, আমেৰিকা যুক্তৰাষ্ট্ৰ আৰু ইজৰাইলৰ মাজৰ সংঘৰ্ষই আজি অষ্টম দিনত প্ৰৱেশ কৰিছে। আমেৰিকাৰ ৰাষ্ট্ৰপতি ড'নাল্ড ট্ৰাম্পে ইৰানৰ সৈতে কোনোধৰণৰ বৃজাবুজিৰ বাবে অস্বীকাৰ কৰি ইৰানক বিনাচৰ্তে আত্মসমৰ্পণ কৰিবলৈ দাবী জনাইছে। সামাজিক মাধ্যমৰ এটা বাৰ্তাত ৰাষ্ট্ৰপতি ট্ৰাম্পে কয়, যে ইৰানে আত্মসমৰ্পণ কৰিলে আমেৰিকা যুক্তৰাষ্ট্ৰ আৰু ইয়াৰ সহযোগী দেশসমূহে ইৰানক অৰ্থনৈতিকভাৱে পুনৰ নিৰ্মাণ কৰাৰ ক্ষেত্ৰত সহায় কৰিব। আমেৰিকাই ইতিমধ্যে ইৰানৰ আকাশমৰ্গ নিয়ন্ত্ৰণৰ দিশত অগ্ৰসৰ হৈছে আৰু ৪ৰ পৰা ৬ সপ্তাহৰ ভিতৰতে নিজৰ লক্ষ্য প্ৰাপ্তি কৰিব বুলি হোৱাইট হাউছৰ প্ৰেছ সচিব কেব'লিন লিভিটে কালি সাংবাদিকৰ আগত প্ৰকাশ কৰে। ইপিনে, ইৰানৰ ৰাষ্ট্ৰপতি মাছুদ পেজেস্কিয়ানে কয়, যে কেইবাখনো দেশে আমেৰিকা যুক্তৰাষ্ট্ৰ আৰু ইজৰাইলৰ সৈতে চলিত সংঘৰ্ষ নিৰ্মূলৰ বাবে মধ্যস্থতাৰ প্ৰয়াস আৰম্ভ কৰিছে। এটা বাৰ্তাত ৰাষ্ট্ৰপতিগৰাকীয়ে কয়, যে দেশখনত স্থায়ী শান্তিৰ বাবে তেওঁলোক প্ৰতিশ্ৰুতিবদ্ধ। কিন্তু ৰাষ্ট্ৰৰ গৰিমা আৰু সাৰ্বভৌমত্বৰ সুৰক্ষাৰ বাবে তেওঁলোকে কোনো সংকোচ নকৰে বুলিও ৰাষ্ট্ৰপতি পেজেস্কিয়ানে উল্লেখ কৰে।

০০০০০০

নলবাৰী জিলাৰ ঘগ্ৰাপাৰ ৰে'ল ষ্টেচনত কালিৰ পৰা এখন ৰে'লগাড়ীৰ ষ্টেপেজ আৰম্ভ হয়। স্থানীয় ৰাইজৰ দীৰ্ঘদিনীয়া দাবীৰ অন্তত উত্তৰ পূব সীমান্ত ৰে'লৱেৰ ৰঙিয়া সংমণ্ডলে ঘগ্ৰাপাৰ ৰে'ল ষ্টেচনত উজনিমুৰা মৰিয়নি জংচনত ১৫৭৬৯ নম্বৰ আৰু নামনিমুৰা আলিপুৰ দুৱাৰ ১৫৭৭০ নম্বৰ ৰে'লখনৰ ষ্টেপেজৰ ব্যৱস্থা কৰিছে। কালি নিশা ৮ বাজি ১৪ মিনিটত নামনিমুৰা মৰিয়নি জংচনৰ পৰা আলিপুৰ দুৱাৰ জংচনলৈ অহা

এক্সপ্ৰেছ বে'লগাডীখনৰ ঘগ্ৰাপাৰ বে'ল ষ্টেচনত শতাধিক ৰাইজৰ উপস্থিতিত মন্ত্ৰী জয়ন্ত মল্লবৰুৱাই পতাকা জোকাৰি শুভাৰম্ভ কৰে। উল্লেখযোগ্য যে, এক্সপ্ৰেছ বে'লখন ঘগ্ৰাপাৰ বে'ল ষ্টেচনত ২ মিনিট সময়ৰ বাবে ৰখোৱা হ'ব। ঘগ্ৰাপাৰ বে'ল ষ্টেচনত এই বে'লগাডীখনৰ ষ্টেপেজৰ বাবে ঘগ্ৰাপাৰ বে'ল যাত্ৰী সন্থাৰ লগতে স্থানীয় দল-সংগঠনে দীৰ্ঘদিনে দাবী জনায় আহিছিল।

০০০০০০০

লখিমপুৰ জিলাৰ ঢকুৱাখনা সমষ্টিৰ উত্তৰ ঢকুৱাখনা পঞ্চায়তৰ মহেমাৰীত কালি অসম চৰকাৰৰ জলসম্পদ বিভাগৰ ২০২৫-২৬ বিত্তীয় বৰ্ষৰ খহনীয়া প্ৰতিৰোধী ৩ খন আঁচনিৰ অধীনত মথাউৰি নিৰ্মাণ কাৰ্য শুভাৰম্ভ কৰা হয়। পি ডি এন এ পুঁজিৰ শিতানত তিনিওখন আঁচনিৰ জৰিয়তে অঞ্চলটোত খহনীয়া ৰোধ কৰিবলৈ মথাউৰি নিৰ্মাণ কৰা হ'ব। নিৰ্মাণ কাৰ্যৰ শুভাৰম্ভ অনুষ্ঠানত লখিমপুৰ জিলা পৰিষদৰ সভানেত্ৰী, সমজিলা আয়ুক্ত আদিকে ধৰি ভালেসংখ্যক লোক উপস্থিত থাকে।

০০০০০০০

শিলচৰৰ অসম বিশ্ববিদ্যালয়ৰ গৱেষকৰ দল এটাই পলিচিষ্টিক অভাৱি চিনড্ৰমৰ ৰোগ নিৰ্ণয় কৰাত সহায়ক হোৱাকৈ নতুন হৰমন মেপিং ডায়গনোষ্টিক ৰিং ডিভাইচ উদ্ভাৱণ কৰিছে। বিশ্ববিদ্যালয়খনৰ জীৱ বিজ্ঞান আৰু জৈৱ তথ্য বিজ্ঞান বিভাগৰ সহযোগী অধ্যাপক ড° শুভদীপ ৰায়চৌধুৰী আৰু তেওঁৰ পি এইচ ডি গৱেষক অন্বেষা দে' তথা সন্দীপন দাসে এই যন্ত্ৰটোৰ আৰ্হি প্ৰস্তুত কৰিছে। গৱেষকসকলে বিশেষভাৱে প্ৰস্তুত কৰা এই যন্ত্ৰটোৱে পি চি অ' এছৰ সন্দেহযুক্ত ৰোগীৰ সঠিক পৰীক্ষণত সহায় কৰিব। ইয়াৰ জৰিয়তে শৰীৰৰ কিছুমান গুৰুত্বপূৰ্ণ হৰমন, লুটিনাইজিং হৰমন, ফলিকল- ষ্টিমুলেটিং হৰমন আৰু ইনচুলিনৰ সংহত মানচিত্ৰ সঠিকভাৱে জুখি তৈয়াৰ কৰা সম্ভৱ হ'ব বুলি আশা কৰা হৈছে।

০০০০০০০

ডিব্ৰুগড় জিলা পলিটেকনিক প্ৰতিষ্ঠানৰ সমীপত অৱস্থিত সহকাৰী দুগ্ধ উন্নয়ন বিষয়াৰ কাৰ্যালয়, নগৰীয়া গাখীৰ যোগান আঁচনিৰ আধাৰশিলা স্থাপন আজি অনুষ্ঠিত হ'ব। বিয়লি হ'বলগীয়া এই কাৰ্যসূচীত মন্ত্ৰী প্ৰশান্ত ফুকন উপস্থিত থাকিব।

০০০০০০০

আন্তৰ্জাতিক নাৰী দিৱসৰ সৈতে সংগতি ৰাখি আজি নিশা আকাশবাণী গুৱাহাটীৰ দৃষ্টিপাত অনুষ্ঠানত সংবাদ ক্ষেত্ৰত নাৰী, প্ৰত্যাহ্বান আৰু প্ৰত্যাশা শীৰ্ষক এটি আলোচনা প্ৰচাৰ কৰা হ'ব। অনুষ্ঠানত সাংবাদিক সুস্মিতা গোস্বামী, অৰুণিমা কলিতা আৰু ভিডিঅ' সাংবাদিক মল্লিকা কলিতাই মনৰ ভাব প্ৰকাশ কৰিব। অনুষ্ঠানটিৰ আঁত ধৰিব অৰুণিমা গোস্বামীয়ে।

০০০০০০০

আইচিচি টি-২০ বিশ্বকাপ ক্ৰিকেট প্ৰতিযোগিতাত কাইলৈ আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া ফাইনেলত ভাৰত নিউজিলেণ্ডৰ বিৰুদ্ধে অৱতীৰ্ণ হ'ব। খেলখন সন্ধিয়া ৭ বজাত আৰম্ভ হ'ব। সূৰ্যকুমাৰ যাদৱ নেতৃত্বাধীন ভাৰতীয় দলটোৱে যোৱা বৃহস্পতিবাৰে ইংলেণ্ডৰ বিৰুদ্ধে ৰোমাঞ্চকৰ ছেমি ফাইনেলত ৭ ৰানত জয়লাভ কৰে। একেদৰে আন এখন ছেমি ফাইনেলত নিউজিলেণ্ডে ফিন এলেনৰ দ্ৰুততম শতকেৰে দক্ষিণ আফ্ৰিকাক ৯ উইকেটত পৰাস্ত কৰি ফাইনেলত প্ৰৱেশ কৰে।

০০০০০০০

আন্তঃৰাষ্ট্ৰীয় নাৰী দিৱস উপলক্ষে ক্ৰীড়াক্ষেত্ৰত মহিলাৰ অংশগ্ৰহণক উদযাপনৰ লক্ষ্যৰে কাইলৈ যুৱ পৰিক্ৰমা আৰু ক্ৰীড়া মন্ত্ৰ্যালয়ৰ অধীনত দেশৰ ২৫০ টা স্থানত অস্মিতা লীগৰ আয়োজন কৰা হৈছে। ক্ৰীড়া দপ্তৰৰ ৰাজ্য মন্ত্ৰী বক্ষা নিখিল খাড্ছেই এই কথা ঘোষণা কৰিছে। ভাৰতীয় ক্ৰীড়া প্ৰাধিকৰণ আৰু মাই ভাৰতৰ যুটীয়া উদ্যোগত কাইলৈ ১৩ বছৰ অনুৰ্ধ, ১৩ৰ পৰা ১৮ বছৰৰ ভিতৰৰ আৰু ১৮ বছৰৰ উৰ্ধৰ শাখাত বিভিন্ন খেল অনুষ্ঠিত হ'ব। গ্ৰামাঞ্চল আৰু সৰু চহৰৰ ছোৱালীসকলক ক্ৰীড়াক কেৰিয়াৰ হিচাপে লোৱাৰ বাবে উৎসাহিত কৰাৰ লক্ষ্যৰে এই পদক্ষেপ গ্ৰহণ কৰা হৈছে।

অসমৰো বিভিন্ন স্থানত কাইলৈ আন্তঃৰাষ্ট্ৰীয় নাৰী দিৱসৰ লগত সংগতি ৰাখি অস্মিতা শীৰ্ষক লীগ আৰু অন্যান্য প্ৰতিযোগিতাৰ আয়োজন কৰা হৈছে।

০০০০০০০

সমাপ্ত